

521) సాళంగం

ప|| చేకొంటి నిహమే చేరినపరమని | కైకొని నీ విందు కలవేకాన ||

చ|| జగమున గలిగినసకలభోగములు | తగిననీప్రసాదములే యివి |
అగపడునేబదియక్షరపంక్తులు | నిగమగోచరపునీమంత్రములే ||

చ|| పొదిగొని సంసారపుత్రదార లిల | వదలనిదాసవర్గములే |
చెదరక యేపొద్దు జేయునాపనులు | కదిసిన నియ్యాజ్ఞాకైంకర్యములే ||

చ|| నలుగడ మించిననాజన్మాదులు | పలుమరు లిటు నీపంపు లివి |
యెలమిని శ్రీవేంకటేశ్వర నీవిక | వలసినప్పు డీ వరములు నాకు ||